

Həmişə bizimləsən, böyük insan!

Tofiq BAKIXANOV,
“Şöhrət” və “Şərəf” ordenli
Xalq artisti, professor:

– Gələn il ulu öndər Heydər Əliyevin yüz yaşı tamam olacaq, mənim isə doxsan beş. Yəni yaş fərqimiz o qədər də böyük deyil. Ancaq mən ondan həmişə, çox şey öyrənmişəm. İndi kimsə deyə bilər ki, skripka ifaçısı, bəstəkar və müəllim siyasətçidən, dövlət xadimindən, prezidentdən nə öyrənə bilər ki?

Biz Heydər Əliyevdən dövlətçiliyə sədaqətin nümunəsini öyrəndik, xalqın mənafeinin qorunmasını öyrəndik, mədəniyyət xadimləri ilə görüşdə ünsiyyət qurmağın formasını öyrəndik. Biz onun sadə adamlarla, rayon və kənd sakinləri ilə görüşlərdəki səmimiyyətinin miqyasını, ən başlıcası, təvazökar olmağın nümunəsini gördük.

Heydər Əliyevin mənim müəllimim Qara Qarayevlə görüşəndə – yeri gəlmişkən, mənim ustadıma SSRİ-nin ən ali mükafatı məhz Heydər Əliyevin təşəbbüsü və dəstəyi ilə verilmişdi – dediyi fikirləri biz uzun illər müzakirə etmişdik. İş elə gətirdi ki, “Şöhrət” ordenini mənə ulu öndərin özü təqdim etdi və həmin görüşdə onun Bakıxanovlar haqqında söylədiklərini heç zaman unuda bilməyəcəyəm. Elə mətbuat da uzun müddət unutmadı.

Məmnunam ki, musiqi yaradıcılığımda ulu öndərin həyat və fəaliyyətinin bəzi məqamlarını əks etdirə bilmişəm. Onun 90 illiyi münasibətilə simfonik



orkestr üçün yazdığım “Həmişə bizimləsən” əsərim ümummilli liderimizin unudulmaz xatirəsinə tükənməz məhəbbətin ifadəsidir və musiqi ictimaiyyəti tərəfindən yüksək qiymətləndirilib.

Bu gün, anım günündə onun ruhu qarşısında baş əyərək, yenə də deyirəm ki, Sən həmişə bizimləsən, xalqımızın böyük oğlu!

Mən şadam ki, onun əməllərinin hamısı bugünkü Azərbaycanda böyük qədirlənlərlə yaşadırlar. Cənab Prezident İlham Əliyevin Azərbaycan mədəniyyətinin inkişafına göstərdiyi qayğı və diqqət Heydər Əliyev irsinin gələcək nəsillərə ötürülməsi baxımından olduqca əhəmiyyətlidir.

Fərhad BƏDƏLBƏYLİ,
Azərbaycan Dövlət Musiqi
Akademiyasının rektoru,
Xalq artisti, professor:



– Ümummilli lider Heydər Əliyevlə hər görüşüm ömrümün ən unudulmaz anlarına çevrilib. İndi həzin xatirəyə çevrilmiş bu təmaslar ömür yolumu işıqlandırır. Heydər Əliyevin diqqət və qayğısını daim üzərimdə hiss etmişəm.

1968-ci il idi. Onda hələ Heydər Əliyev Dövlət Təhlükəsizliyi Komitəsinin sədri vəzifəsində çalışırdı. Mən Portuqaliyadan – Lissabon Beynəlxalq Pianoçular Müsabiqəsindən laureat olaraq qayıtmışdım. Maestro Niyazinin evində görüşümüz zaman ulu öndər məni təbrik edərək dedi ki, Azərbaycan mədəniyyətinin gələcək inkişafı sizin kimi istedadlı gənclərdən asılıdır. Bu sözlər mənə qol-qanad verməklə yanaşı, məsuliyyət hissi də birə-beş artırdı.

Ulu öndərin musiqiyə, kinoya, teatra xüsusi məhəbbəti var idi. Dəyərli əsər-

lərin yaradılması üçün mümkün olan hər şeyi edir, yaradıcı insanlara geniş üfqlər açırdı. Heydər Əliyevin təşəbbüsü ilə hər ayın sonuncu cümə günü Filarmoniyada maestro Niyazinin rəhbərliyi ilə simfonik konsertlər təşkil olunurdu. Moskvadan tanınmış musiqiçilər gəlir, maraqlı çıxışlar edirdilər. Bununla da partiya-sovet işçilərinin klassik musiqiyə bələdliyi artır, bədii zövqü inkişaf edirdi. Həmin dövrdə SSRİ-də belə bir nümunə yox idi.

Unudulmaz dahi şəxsiyyət beynəlxalq arenada Azərbaycanı tanıda biləcək istedadlı, gənc yaradıcı insanları daim dəstəkləyirdi. Müslüm Maqomayev, Fidan və Xuraman Qasımovalar, eləcə də mən hər zaman onun diqqətində idik. Biz dəfələrlə mükafatlandırıldıq, fəxri adlarla təltif olunduq.

1993-cü il oktyabrın 3-də ümumxalq səsverməsi nəticəsində Heydər Əliyevin yekdilliklə Prezident seçilməsi ilə yenidən üzümüzə gün doğdu. Həmin ərəfədə mədəniyyət xadimlərimizin bəziləri xarici ölkələrə getmişdilər, əksəriyyəti geri qayıtdı. Mədəniyyətimiz yenidən tərəqqi yoluna çıxdı, yüksəliş dövrünə qədəm qoydu. Artıq 30 ildir ki, bədii sənətin bütün sahələri layiqincə inkişaf edir. Mədəniyyətə dövlət qayğısı ənənəsini möhtərəm Prezidentimiz İlham Əliyev layiqincə davam etdirir. Birinci xanım Mehriban Əliyevanın rəhbərlik etdiyi Heydər Əliyev Fondu bu sahədə müstəsna xidmətlər göstərir. Bütün bu uğurların təməlinə dahi şəxsiyyətin qoyduğu ənənələr dayanır.

Fidan QASIMOVA,
“İstiqlal” ordenli vokalçı,
Xalq artisti, professor:

– Ulu öndəri hər zaman böyük ehtiramla yad edirik. Onun ədəbiyyata, incəsənətə hədsiz sevgisi ölkəmizdə bu sahələrin inkişafına güclü təkan verib. Hələ Sovetlər Birliyi dönməndə böyük rəhbərin səyi ilə nə qədər yazıçı, şair, bəstəkar, rəssam ən yüksək fəxri adlara, titullara layiq görüldü!.. Qara Qarayev, Niyazi, Fikrət Əmirov, Rəsul Rza, Mirzə İbrahimov, Süleyman Rəhimov, Süleyman Rüstəm və başqaları buna misal ola bilər.

Bizlərdən bir çoxunun yaradıcılığı ulu öndərin Azərbaycana rəhbərlik etdiyi illərdən parlayıb. Heydər Əliyev mədəniyyət sahəsində çalışan sənətkarlara, istər bəstəkar, istər musiqiçi, istərsə də yazıçı olsun, hamısına böyük dəyər verirdi. Hər kəsin yaradıcılığını diqqətlə izləyirdi. Ulu öndər bacım Xuramanla mənim səhnə uğurlarımızı diqqətdə saxlayır və qiymətləndirirdi. Bizim mədəniyyətimizi, musiqi tariximizi çox dərinlən bilirdi. Onunla ünsiyyətə girmək, söhbətlərini dinləmək hər kəs üçün böyük bir məktəb idi. Qürur keçiririk ki, ulu öndərlə sıx ünsiyyətdə olmuşuq, onu yaxından görüb, ailə üzvlərini tanıyıışıq.

Ulu öndərimiz bizə hər zaman “qızlar” deyərdi. Xarici səfərlərə gedərkən ziyalılarından ibarət nümayəndə heyətini də özü ilə aparardı. Elə bir konsert proqramımız olmazdı ki, şəxsən gələrək bizi izləyib, alqışlasın.



Ümummilli lider bəstəkarlardan Tofiq Quliyev, Cahangir Cahangirov, Səid Rüstəmov, Rauf Hacıyevin əsərlərini çox sevdi və hətta bizimlə birgə oxuyardı. Yadıma gəlir, 26 il əvvəl Xuraman xanım və mən onunla birlikdə şam yeməyində görüşmüşdük. Üçümüz birlikdə Niyazinin “Arzu” romansını ifa etmişdik. İfadən sonra bir az kədərənib, kövrəlmişdi. Daha sonra öz həyatı, unudulmaz həyat yoldaşı Zərifə xanımın barəsində məhəbbətlə söhbət açmışdı.

Böyük şəxsiyyətin sayəsində milli mədəniyyətimiz dünya şöhrəti qazanıb, sənətkarlarımız xalqımızı ləyaqətlə təmsil ediblər. Ulu öndərin mədəniyyət sahəsindəki tarixi xidmətlərini xalqımız heç zaman unutmur. Biz mədəniyyət və incəsənət xadimləri milli mədəniyyətimizin qazandığı nailiyyətlərə görə həmişə ulu öndərin ruhuna son dərəcə minnətdarıq.